

श्री ब्रज यात्रा :-

(१५४)

श्री जू पीहर पसण जी, थी साईअ मन चाह ।
 हाकिमु अथमि हुकम जो, त बि संगति करे सलाह ॥
 श्री बरिसाने जे जस जी, चई मधुर वाणी ।
 निजु वृन्दाबनु ब्रज में, श्री रावल रजधानी ॥
 नितु नव वर्षा रसनि जी, जिते सहज सलोनी आहि ।
 हली दिसूं उहो देसिड़ो, जंहि सुर मुनि कनि साराह ॥
 ब्रह्माचल पहाड़ ते, आहे मन्दिरु महाराणी ।
 नन्द नन्दन ब्रजचन्द्र जी, राणी कीरति नियाणी ॥
 राजु करे सारे ब्रज ते, जग जननी मैया ।
 आधारु आहे असांजिड़ो, तिनि चरण कमल छैया ॥
 बुधी वचन बाबल जा, सजी संगति चयो वाह वाह ।
 केरु न खाए पुलाव, प्रीतम तुंहिजे प्रसाद सां ॥

(१५५)

पकी सलाह प्रीतम कई, थी ब्रज जी तियारी ।
 हाणे बुधो अमड़ि जी, सेवा सिक वारी ॥
 ओ भेनिड़ियूं वदभाणिणियूं, तवहां भागु भलो आहे ।
 रहिजो रसनिधि सांणु गदु, घर सुरिति भुलाए ॥
 घड़ी बि साहिब सतिसंग जी, महां दुर्लभु ज़ाणो ।

तीर्थनि ते भागनि सां, हलियो साहिबु सियाणो ॥
 अठई पहर अजीब जी, रखिजो सेवा ओन ।
 सभ कहि महल होशियारु थी, आलिसु कजो कोन ॥
 सन्हिड़ी समुझ सेवा जी, सदा दिलि धारे ।
 मानु छदे सेवा कजो, छलु वलु विसारे ॥
 आशा छदे दिलि साफु सां, साहिब वटि रहिजो ।
 देखारे अभिमान जी, गाल्हि न का चइजो ॥
 कहि ते प्रसन्नता दिसी, ईर्ष्या कीन कजो ।
 चिन्ता ऐं मूंझ खे, जाइ न जीय दिजो ॥
 सभिनी सां प्यार जो, कजो नितु वरिताउ ।
 कूड़ ऐं चुगली हणण जो, छदे दिजो सुभाउ ॥
 सुसि पुसि करे बोलिजो, नकी दिजो इशारो ।
 इहड़ी हलति हलिजो सदा, जीऐं प्रसन्नु थे प्यारो ॥
 सभु आज्ञा साहिब जी, प्यार सांणु पाले ।
 चुक न कजो कदहीं, हलिजो संभाले ॥
 कदहिं बि का चुकिड़ी थिए, त बि मजिजो हथ जोड़े ।
 पछुताउ कजो दिलि सां, मन मान खे मोड़े ॥
 कदहिं कावड़ि मालिकु करे, त बि दिलि में कीन कजो ।
 कावड़ि बि करुणा सिन्धु जी, महिर करे मंजिजो ॥
 साहिबु बोल बोलिड़ा, त आदर सां . बुधिजो ।
 अदब ऐं अनुराग खे, जीअ में जाइ दिजो ॥
 टह टह करे न खिलिजो, न घणो निहारियो ।

सदाई शुभ मति सां, सेवा संवारियो ॥
 गादीअ में यात्रा जी, जदहिं थिए सुवारी ।
 घुरिबलु सामानु बाहिरि हुजे, इहा कजो हुशियारी ॥
 जिते हली हाकिमु लहे, उते रखिजो सफाई ।
 अंदरि बाहिरि उजलु रही, कजो सेवा सचाई ॥
 प्रभाति लाइ जलिङो भरे, थाल्हु ठाहे रखिजो ।
 ओन करे जागी अवलि, नामु मिठो जपिजो ॥
 जागाइण लाइ साईअ जे, होरियां ताड़ी वजाए ।
 पर भरो वेही रहो, जसनिधि जागाए ॥
 प्रिया प्रीतम दर्शनु करे, साई मस्तकु झुकाए ।
 पृथ्वीअ खे वंदनु करनि, जै जै मनाए ॥
 तदहिं विहण लाइ आसिणी, मिटी लोटो ठाहे ।
 हथ मलाइजो हित सां, श्रद्धा वधाए ॥
 मुखिङो थोई मालिक मिठा, विहनि नेम मंझारि ।
 बाहिरि दरिङे ते वर्जी, वेहिजो थी हुशियारु ॥
 साहिब जे नाम गीत दे, ख्यालु कीन कजो ।
 पंहिजे मुहड़ि हरी नाम खे, होरे होरे रटिजो ॥
 बाहिरि घुमण जी जदहिं, कनि साहिब तियारी ।
 सभु सामानु संभाले, दिजो दासनि तंहि वारी ॥
 आसिणी खुरिपो लोटो छट्टी, विजिणो वट ब्रेई ।
 गरीबनि लाइ शै जी छली, दिजो संभाले सेई ॥
 पोयां उन कमिरे जी, कजो सेघ मां सफाई ।

विछाड़जो आसणु अदब सां, करे निपुणार्ई ॥
 बर्तन मले घाघरि भरे, सभु रखिजो सींगारे ।
 पर पुठि बि कद्रहिं न वेहिजो, टंगू पसारे ॥
 पोइ नेरनिड़ी साहिब जी, प्यार सां तियारु करे ।
 मोकिलिजो अहिड़े समय, जीऐं कीन ठरे ॥
 साग जी सलाह राति जो, करे सुवेल घुरायो ।
 बिऐ टिएं दीहुं नऐं साग जी, यादिड़ो करायो ॥
 भाउनि बचनि जियां सतिसंगियुनि, नेरनि खारायो ।
 कद्रहिं बि कंहि सां पाण में, न कोड़ो गालिहायो ॥
 दंदण महल खिल जूं, गालिहड़ियूं खूबु कजो ।
 पाणु छदे घणे हर्ष सां, खांवंदु खिलाइजो ॥
 जद्रहि करे साहिब मिठो, स्नान जो सायो ।
 कोसो थथो जलिड़ो, सिकिड़ीअ सां ठाहियो ॥
 मालिक पंहिजे मौज में, जद्रहिं चोपायूं गार्इनि ।
 कृपा जे ढार में ढरी, भाव खे समुझाईनि ॥
 तद्रहिं प्रेम प्रसंग खे, बुधिजो आदुर सांणु ।
 जहिड़ो प्रसंगु तहिड़ो रूपु थी, कजो वचननि सन्मानु ॥
 इशिनानु करनि आनन्द सां, प्रीतम दासनि प्राण ।
 साफु वस्त्र दिजो सिक सां, इहो रखिजो ध्यानु ॥
 हर रोजु धोइजो हथनि में, वस्त्र साबुण सांणु ।
 सेवा में कद्रहिं ना कजो, आलिसु ऐं अभिमानु ॥
 जेदी महल भोजनु करनि, साहिब शील निधान ।

विजिणो लोद्विजो अदब सां, करे मधुर सुर गानु ॥
 विंदुराइजो मालिक खे, रस रिहाणि करे ।
 जीवन धन निर्मल धणी, जीअें खाईनि पेटु भरे ॥
 फुंडियल फुलिका टांडनि ते, पचाइजो घणे प्यार ।
 हर दमु हाकिम हित में, रहिजो थी हुशियारु ॥
 अणिभी फुलकी भोजन मथां, आणिजो पचाए ।
 सोक कजो पापड़ जियां, खुशि थी खावंदु खाए ॥
 भोजन खां पोइ सेज ते, जद्वहिं साहिबु शैनु करे ।
 गोडु सभोई बंदि कजो, घणो ध्यानु धरे ॥
 झलिड़ी या विजिणो खणी, प्रेम सां वाउ कजो ।
 सुरिमो थधे जल में, भिजाइण रखिजो ॥
 कथा ऐं सतिसंग में, कजो हर्ष हुलासु ।
 पानु कजो प्यासनि जियां, साईअ वचन विलासु ॥
 सामुहों न दिजो छिकिड़ी, न भरिसां ओबासी ।
 कद्वहिं न देखारिजे पंहिजे, मुंह ते उदासी ॥
 सभु सामानु सुजागु थी, अहिडे हंधि रखिजो ।
 जद्वहिं जेकी साहिबु घुरे, बिना देरि दिजो ॥
 मिठियूं सिखियाऊं अमड़ि जूं, प्रीतम प्यार भरियूं ।
 बुधी सहेलियूं सभई, अन्दर मंझि ठरियूं ॥
 सभिनी खे साई मिठो, आहे प्राणनि खां प्यारो ।
 सारे जग जो सहारो, मालिकु मैगसि चन्दु आ ॥

(१५६)

रांझनु चड़िही रेल ते, आयो श्री नन्दगामु ।
 नंदराइ मन्दिर में, कयो अनुरागीअ आरामु ॥
 नन्दगाम निजारा, भेनरु चवंदुसि पोइ ।
 बरसाने जे बननि जी, लगी लालन खे लोइ ॥
 अनुरागियुनि चयो यात्रा, पेरे पन्धि कयूं ।
 निकिता नंद अडण खां, खाई भुगल सयूं ॥
 प्रेम सरोवर तीर ते, कयो प्रीति मंझा प्रणामु ।
 मिठाई रखी मुहिबत सां, चयो जै जै श्यामा श्यामु ॥
 सहेलियुनि खे स्वामिनि चयो, कयो सिय सहचरि सतिकारु ।
 अष्ट सखियुनि जे अडण में, रहियो राघव जो रिझिवारु ॥
 भोजनु भान भवन मां, मिठे अबल वटि आयो ।
 सहेलियुनि घणी सिक सां, साईअ खारायो ॥
 प्रसादु खाई प्रेम सां, वेठा हुकिड़ो छिकण वीर ।
 कीरति कुंवरि कीरति जी, साईअ वहाई सीर ॥
 धन्यु बरिसाने भूमिड़ी, जंहि खे सुर मुनि सीसु निवाइ ।
 दूलहु बणी जंहि देश में, आयो कुंवरु कन्हाइ ॥
 जिते प्रघटु थी आ स्वामिणि, श्री गोलोक धयाणी ।
 परा प्रेम परमेश्वरी, श्री कृष्ण पटराणी ॥
 बुधी श्री जू प्रतापिड़ने, थियो प्रेमियुनि मन उत्साहु ।
 हथिड़ा जोड़े हुब्र सां, चयो जीउ सचा पतिसाहु ॥
 बालिहीअ जे ब्रारनि ते, बाबल बाझ कयो ।

गोलोकेश्वरीअ जननि जो, जनमु कीअ थियो ॥
 बुधी दासनि जी वेनती, हीअड़े थियो हुलासु ।
 सदां रसु विलासु, रांझन जे रसिना वसे ॥

(१५७)

बरिसाने जे राज में, हिकु रावलु तीर्थु आहि ।
 रोजु इशिनानु करण उते, वरें भानु राइ ॥
 सवा पहरु सूरिजु चड़िहे, तेसीं धारे ध्यानु ।
 तपस्या जी खाणि आ, बाबा श्री वृषभानु ॥
 श्री वृषभान सौभाग्य जो, हिकु सुन्दरु दीहुं आयो ।
 प्रेम सरोवर तीर ते, दिव्य तेजु छायो ॥
 ध्यान मां अखिड़ियूं पटे, दिठो श्री वृषभानु ।
 प्रेम सरोवर में खिड़ियो, गुलिड़नि गुलिस्तानु ॥
 शोभे सहलियुनि विच में, सखियुनि जो साई ।
 अनन्त सूरज चन्द्र जी, तेजु ठण्डक छाई ॥
 वेद ऋचाऊं रूपु धरे, पयूं गुलिड़ा वरिषाईनि ।
 सहेलियूं मधुर साजनि ते, साहिबि गुण गाईनि ॥
 पोइ त प्रेम उमंग सां, धिड़ियो तलाव रावल ईशु ।
 सगुन सभु सुन्दरु थिया, सजिड़े थियो जगदीशु ॥
 जीअें जीअें वरें वेझिड़ो, तीअें गुप्तु थिए प्रकाशु ।
 ओदीअ महल गूंजण लगो, मिठी वाणीअ सां आकाशु ॥
 सुफलु फली तुंहिजी तपस्या, ओ महा भाग वृषभान ।
 लथी श्री गौलोक खां, उमा रमा सुलितान ॥

जगु जननी बाल रूपु थी, तुंहिजे गोदि में रांदि कंदी ।
 माता पिता लाड़ प्यार जे, झूले में झुलंदी ॥
 नन्द गाम में नन्द घरि, ज़ायो गोलोक सिरताजु ।
 तंहि प्रीतम प्राण वल्लभा, ही श्री जू महाराजु ॥
 हिन ब्रज अविचलु रहंदो, हिन जोड़ीअ जो राजु ।
 विहारु करे ब्रज विपिन में, माणें सुख समाजु ॥
 बुधी वाणी आकाश जी, गदि गदि थियो वृषभानु ।
 हिकु कमलु खयाई कछ में, थिया बिया सभु अन्तर्धानु ॥
 ब्रटीह लछणी बलिका, खणी गादीअ घरि आयो ।
 कीरति राणीअ सद्गु करे, सभु हालिड़ो सुणायो ॥
 गुलिड़े में गुलिड़ी दिसी, नैननि फलु पायो ।
 कीरति घणे कुरिब सां, छातीअ चिंबिड़ायो ॥
 सनेह सां अस्तननि में, खीरु भरिजी आयो ।
 दूध जी सहस्र धार सां, अतिलड़ि अन्हवायो ॥
 श्री वृषभान अङ्गण में, थियो मंगल वधायो ।
 पंद्रहं द्नीहं जनम जो, उत्सवु मनायो ॥
 न्योती श्री नन्दराइ खे, दिनो रावल ईश ।
 कुटम्ब सां कृपा करे, अचो नंदगाम महीश ॥
 हाथीअ ते चड़िही हलियमि, श्री जशोदा महाराणी ।
 सुमुख ऐं पटुला जी, जेका सिकी लधी न्याणी ॥
 गोविंदु करे गोदि में, मुरलीधर जी माउ ।
 सामूंड़ी घोड़ चड़िही, आयो श्री नन्दराउ ॥

श्री वृषभान अडण में, थी आजियां जी तियारी ।
 मिलिया सज़ण सिक सां, घड़ी साहिब संवारी ॥
 प्रेमा परा पाण में मिलियूं, कीरति जसुमति माय ।
 अनुराग ऐं आनंद जियां, मिलिया रावल गोकुलराय ॥
 कीरति राणीअ कछ में, खयों कुंवरो कान ।
 जल्दीअ सां यशुमति खई, बेटीड़ी श्री वृषभान ॥
 ओढ़ीअ महल आकाश मां, सुरनि वसाया फूल ।
 जै जै युगल धणियुनि जी, थियो आनन्दु अति अनुकूल ॥
 रत्न जटित हिंडोरिड़े, विहारियाऊं ब्रई बार ।
 श्री युगल मिल्या पाण में, कई कुरिब जी किलकार ॥
 पूरणमासीअ प्रीति सां, कयड़ा वचन उचारु ।
 थी सगाई श्यामा श्या मजी, मनायो मंगलाचारु ॥
 गदि गदि थी गोविंद अमां, थियड़ो हर्षु अपारु ।
 घोरियो घोट कुंवारि तो, भूषण वसन भण्डारु ॥
 ओढ़ीअ महल अंडण में, थियो जुगल जो जैकारु ।
 भोजन जी थी वेलिड़ी, कयो किरोड़ें ताम तियारु ॥
 सेणियूं सेण मिली खिली, खाईनि खाज़ अपार ।
 वैकुण्ठ पुरि रीसूं करे, पसी बरिसाने बहार ॥
 लही आयमि लाट तां, गौलोक जी सरिकारि ।
 गरीबनि गमटार, इऐं प्रघटु थिया पृथ्वीअ ते ॥

(१५८)

शील निधान साईअ खे, थी दर्शन लाइ उकीर ।

संगिती सभेई सांणु करे, हलियमि सन्त सुधीर ॥
 खाजा पिस्ता सलोनिड़ा, बियो हलिवो हुबकारी ।
 पंखो चांदीअ गुन सां, शीशी अतुर वारी ॥
 श्री स्वामिनि जे पहिरण लाइ, घड़ायो चंदन हारु ।
 उहो बि खणी घणे कुरिब मां, हाकिमु थियुमि हुशियारु ॥
 वंदनु करे सीड़िहीअ ते, साईअ चरणु धरियो ।
 प्रेम आंसुनि प्रवाहड़ो, नेणनि मंझा झरियो ॥
 सहेलियुनि आंदी दोलिड़ी, वेही हलु साई ।
 पर कसिरती कुमारु थमि, मूरु न मजियाई ॥
 पंथिड़ो करे प्रेम सां, वेदसि अमड़ि दरि ।
 जिनि सदिड़ा कया सनेह सां, आउ गरीबि श्रीखण्डि घरि ॥
 उन्हीअ समय मन्दिर जो, हुओ निर्मलु निजारो ।
 मन्दिरु बि हुओ सादिड़ो, ऐं नंढिड़ो चोबारा ॥
 लिकाए वेठमि लादुली, पंहिजो ऐश्वरिजु सारो ।
 घणी उते एकान्ति हुई, नका माणुहुनि पसारो ॥
 सहेलियुनि जे झुण्ड में, राजे कीरति किशोरी ।
 साहिबि श्री गौलोक जी, गुण निधान गोरी ।
 आनन्द कन्द अनुराग मणि, शोभिया सिंधु सुकुमारि ॥
 कीरति कीरति वलिड़ी, सहेलियुनि सरिदारि ॥
 गोविंद प्राण जीविनी, कुल पद्मणि कल्याणी ।
 साई अ दिठी सनेह सां, प्यारे कृष्ण जी पटराणी ॥
 साहिब घणे सनेह सां, गुलिड़ा वरिसाया ।

दर्शन थियनि दिलि घुरिया, थिया लाया सजाया ॥
 अबल घणे अनुराग सां, कई उस्तति ऐं आशीश ।
 जीओ अनन्त वरीष, अचलु माणियो राजिड़ो ॥

(१५६)

श्रीराधा-उस्तति

जै ब्रज तरुणि समूह मुकुट मणि, स्वामिनि राधाप्यारी हो ।
 सोभ्या सागरि रूप उजागरि, प्रीतम प्राण आधारी हो ॥
 आनन्द कंदनि सब जग वंदनि, श्री वृषभान दुलारी हो ।
 सदा जियो गौलोक स्वामिनि, रस लीला विस्तारी हो ॥१॥
 जै नवनागरि सब गुण आगरि, प्रेम सुधा वर्षाती हो ।
 जै वरभामिनि अतिप्रिय नामिनि, शोभासिन्धु लहराती हो ॥
 जै पिय पूजिति कलसुर कूजिति, सहचरि हिंय हर्षाती हो ।
 रंग विहारिनि पिय उरधारिनि, केलकलारस माती हो ॥२॥

श्यामुसहागिनि अतिबड़ भागिनि, कीरति ललित किशोरी हो ।
 कृष्ण तरु वेली सत्य सहेली, प्रीतम मन मृग डोरी हो ॥
 कुंज कलोलिनि अतिप्रिय बोलिनि, भाव मगन रस भोरी हो ।
 चिरजीवो गौलोक उजारी, गुण निधानि छबि गोरी हो ॥३॥
 पिय मुख चन्द्र चकोरी स्वामिनि, पिय छबि सागर मीना हो ।
 पिय के हिंय संपुट की प्यार, तुम हीं लाल नगीना हो ॥
 रूप परावधि नेह परावधि, लीला नित्य नवीना हो ।
 चिरजीवो सर्वेश्वरी स्वामिनि, मैगसि कृपा प्रवीना हो ॥४॥

(१६०)

पोइ पूजारीअ खे प्रसाद लाइ, दिनी पिस्तनि थाली ।
 चंदन हारु दिनो चाह मां, पहिरे कीरति दुलाली ॥
 अतुरु छट्रियो वस्त्रनि जे, छाई हर्ष जी हरियाली ।
 सतिसंगी जै धुनि करे, वजाईनि ताली ॥
 प्रसाद में मालिहां मिली, बी खीरिणी मखण वाली ।
 गदि गदि थी बाबल चयो, जै राधा बनमाली ॥
 मन्दिर मां मालिकु लथो, दिसो चालिड़ी मराली ।
 अष्ट सखियुनि जे अङ्ग में, आयो आनन्दकन्दु आली ॥
 भोजनु खाई राति जो, साईअ कयो आरामु ।
 प्रेमी लोढ़िनि पंखिड़ो, जपे मधुरो नामु ॥
 साईअ संदल भरिसां, सतिसंगियुनि कयो शैनु ।
 बाबल चरणनि छांविड़ी, दासनि लाइ सुखु चैनु ॥
 रासि विहारी रस सां, थिया अबल ते अनुकूलु ।
 रासि रची उन अङ्ग में, जिते साई मंगलमूलु ॥
 साई स्वपन समाज में, द्रिसे रासि जो निज़ारो ।
 नृत्यु करे गोपियुनि सां, नन्दु नन्दनु प्यारो ॥
 कोटि चन्द्र जी चांदिनी, अङ्ग में छाई ।
 दिव्य रासिड़ी रचाई, मुरली वजाए मौज सां ॥

(१६१)

हुआ सतिसंगी आराम में, हिक किकीअ कीक कई ।
 माणसि खणी तकड़ि मां, माठि कराइण वर्ड ॥

मतां जानिबु जागे निंङ्ग मां, इहो ओगीअ खे ओनो ।
 वात दिनाईसि हथिड़ो, मतां जागे साई सोनो ॥
 बिरांघ भरे ब्राहिरि हली, दिठो अजाइबु तिजिलो ।
 छोकरीअ जे रुअण ते, थियो गुप्तु रसु उजिलो ॥
 तेजवानि हिक सहिचरीअ, अची माईअ ड्रेजारियो ।
 आवाजु कयाई धनुष जो, जणु गगनु थे दारियो ॥
 माई भगी दालान में, सभु सतिसंगी जागिया ।
 बी सुधि रहियनि कान का, सभु रुअण रस रागिया ॥
 प्रेमियुनि जे प्रलाप ते, जागियो भगतनि जो भगवानु ।
 पुचिकारे पुछण लगा, साई सन्तनि शानु ॥
 बुधी ब्रोल बाबल जा, वयो अन्दर जो अरिमानु ।
 सभिनी चयो सनेह सां, सुणु साहिब सुलितान ॥
 निंद्रादेवीअ गोदि में, हुआ सीं गलितानु ।
 ओचितो थियो आवाज़िड़ो, जणु फाटे थे आसिमानु ॥
 रांझन वेठा सीं रुअण में, बी कल त आहे कान ।
 चपड़नि में मुशिकण लगा, मिठा मालिक महिराबान ॥
 ब्रह्मणीअ चयो मालिक मिठा, मूं दिठो हिकु लकाउ ।
 नचनि पिया नंढा बालिड़ा, सिज चंड जहिड़ो शुआउ ॥
 छिमि छिमि हुई नूरनि जी, थिये मिठो संगीतु ।
 नृत्यु करे घणें नेह सां, प्यारो मोहनु मीतु ॥
 अचानकु आवाजु थियो, ऐं छाई अंधियारी ।
 तंहिखां पोइ जी खबर का, नाहें अबल अवितारी ॥

तामुलि चयो छेकरि रुनो, मां बाहिरि वियसि खर्णी ।
 सारो पधरु प्रकाशु हुओ, विच में रासि बणी ॥
 मुंहिजे उते पहुचण ते, थियो गुप्तु उहो प्रकाशु ।
 पहिरे ते हुई सहचरी, अची दिनाई त्रासु ॥
 भजी आयसि भव में, वाका कयमिं घणां ॥
 ओचितो जागी निंङ्ग मां, वेठा रुअण सभु जणां ॥
 कृपा निधान कुरिब मां चयो, आई (श्री) राधा राणी ।
 खेले सखी समाज सां, श्री गौलोक धयाणी ॥
 अष्ट सखियुनि जे महल में, थिए सदा रासि विलासु ।
 इहो हर्षु हुलासु, नितु नूतनु आ ब्रज में ॥

(१६२)

बरिसाने बागनि जो, साईअ सैरु कयो ।
 धन्यु अमड़ि तुंहिजो देसिड़ो, गदि गदि कंठ चयो ॥
 कदहिं भानु कुण्ड में, साहिबु करे सनानु ।
 कदहिं कदम्बनि छांव में, कनि गीत गोविन्दु जो गानु ॥
 कदहिं दिठोसूं अबल खे, प्रेम सरोवर तीर ।
 युगल जी रस रसिड़ी, दिसे बाबल वीरु ॥
 गुलाब सखी स्थल ते, कदहिं खुरिपे रांदि करे ।
 रज राणी रक्षा करो, चई रजिड़ी सीस धरे ॥
 कदहिं लुदन्दे लोद मां, घुमनि सांकरि खोर ।
 बिनि सिंघासननि ते दिठा, सन्मुखु जुगल किशोर ॥
 कदहिं गहबर बन में, दिसनि पींघिड़े प्यारी ।

लुट्रे लाद गहेलिड़ी, श्री वृषभानु दुलारी ।
 कदहिं दोहिना कुंड ते, दिसनि जसुमति महितारी ॥
 चोटी गुंथे चाह सां, करे कछ में कुमारी ॥
 साईअ सहचरि रूप में, खंयो दरपणु डोड़ी ।
 सन्मुखु झलियो सरिकारि जे, थियमि प्रसन्नु किशोरी ॥
 पेरुनि छाया पटिड़ा, उते घुमनि युगल किशोर ।
 उते बि गदु घुमंदो वते, सन्तनि जो शिर मोरु ॥
 कदहिं चिकसोली गाम में, दिठो मोहनु माखन चोरु ।
 जिते सखनि टोलो सांणु करे, नचे नंद किशोरु ॥
 कदहिं रंगीलीअ गलीअ में, दिसनि युगल जी होरी ।
 गोविंद ढकी गुलाल सां, श्री कीरति किशोरी ॥
 कदहिं श्री राधा बाग में, वेही सिंघासणु ठाहींनि ।
 जिते सखियुनि सां स्वामिनी, वेही हुकुमु हलाईनि ॥
 महिबूब मोर कुटीअ में, दिठो मोहनु मोरु ।
 श्री प्रिया प्रेम दीवानिड़ो, वेणू नाद विभोरु ॥
 पीरी पोखरि घाट ते, करनि रूह रिहांणि ।
 साहिब मौजूं मांणि, सभेई चवनि सनेह सां ॥

(१६३)

बाबलु वृन्दाबन में, आयो झूला दिसण लाइ ।
 वेठा केशवदेव जे, भरिसां वठी जाइ ॥
 सारो दींहु सतिसंग में, रहे मौज मती ।
 मन्दिरनि में मालिकु घमें, जागे जदहिं बती ॥

सांवण सहाई ट्रीज ते, झूलियो बांकलु बिहारी ।
 पोइ आज्ञा दिनाऊं बियनि खे, हाणे तवहां जी वारी ॥
 प्रिया वल्लभ जे मन्दिर में, दिठो युगल जो झूलो ।
 अनंदीबाई अडण में, दिठो आनन्दु अतूलो ॥
 सजियलु दिठो सनेह सां, मन्दिरु गिरिधारी ।
 झूले रस हिंडोलिड़े, मिठो रसिक बिहारी ॥
 शाहबिहारी मन्दिर में, अजबु फूहारनि रंगु ।
 साईं सां सतिसंगु, माणें रस रासियुनि जा ॥

(१६४)

चड़िहिया रस भरी रेल ते, साईं सन्त सुजान ।
 भटण्टा समासटा लंघे, आया मीरपुरि में महरिबान ॥
 उन्हींअ महल आनन्द जी, हर हंथि थी हुबिकार ।
 घर घिटियुनि गूंजण लगो, जानिब जो जैकार ॥
 दर्शनु करे दिलिबर जो, हिंयड़ो संगति ठरियो ।
 सभिनी चयो सनेह सां, रहंदे हरियो भरियो ॥
 दूलहु वेठुमि दरिबारि में, थी मजिलस जो मोरु ।
 जणु आयुमि पाण पंजाब खां, गुरु रामदासु किशोरु ॥
 सभा में सूरिज जियां, सोभे साईं सन्तु ।
 माखीअ खां मिठड़ो लगो, मीरपुरि महन्तु ॥
 नेण खुमारीअ में भरिया, चमिके सदा लिलाटु ।
 दिलबर जे दर्शन सां, दिलि जा खुलनि कपाट ॥
 जिनि जिनि कयो दीदारिड़ो, जिनि जा नेण ठरिया ।

बाबल ब्रज जे रसिनि सां, सभिनी मन भरिया ॥
 सुरिति करे साहिब जी, साई अ चपुटी वज़ाई ।
 सारे सतिसंग मंडल में, जै जै धुनि छाई ॥
 मालिक मिठी लोढ़ सां, कयो वढ़िड़नि खे वंदनु ।
 वढ़िड़नि दिनी आसीसिड़ी, चिरु जीवो कुल नन्दन ॥
 सीड़ीअ ते साहिबु चड़िहियो, करे चाउंठि नमसिकारु ।
 कंदा गुणनि गुफितार, विया प्रेमी पंहिजे घरनि में ॥

